



# Kerala Catholic Bishops' Council (KCBC)

Secretariat, Pastoral Orientation Centre, P.B.No.2251, Palarivattom, Kochi-682025, Kerala, India  
Tel: +91-484-2805722, 2805815, Fax: +91-484-2806214  
E-mail : deputysecretarykcbo@gmail.com, www.kcbo.org

All Kerala Press Release  
Ref: 574/KCBC/K-6/KPR/DS

11.6.2017

## വീഞ്ഞ് വിവാദം ദുരുദ്ദേശ്യപരം: കെസിബിസി

കേരള സർക്കാർ പ്രഖ്യാപിച്ച മദ്യനയത്തെ വിമർശിക്കുന്നു എന്നതിന്റെ പേരിൽ ക്രിസ്ത്യാനികൾ വിശുദ്ധ കുർബാനയിൽ ഉപയോഗിക്കുന്ന വീഞ്ഞിനെ സംബന്ധിച്ച് അനാവശ്യവിവാദങ്ങൾ ഉണ്ടാകാൻ ഇടയായ സാഹചര്യത്തിൽ, വസ്തുതകൾ വിശദീകരിക്കേണ്ടത് ആവശ്യമായി വന്നിരിക്കുന്നു.

സാക്രമെന്റൽ വൈൻ അഥവാ കുർബാന വീഞ്ഞ് മദ്യമല്ല. മദ്യത്തിന്റെ നിയമപരമായ നിർവചനത്തിലോ പരിധിയിലോ വരുന്നതുമല്ല. 1938-ൽ കൊച്ചി ദിവാൻ പുറപ്പെടുവിച്ച “കൊച്ചിൻ മാസ് വൈൻ റൂൾസ്” എന്ന പ്രത്യേക നിയമപ്രകാരമാണ് കേരളത്തിൽ കത്തോലിക്കാസഭയിലെ വിശുദ്ധ കുർബാനയ്ക്കാവശ്യമായ വീഞ്ഞുണ്ടാക്കുന്നത്. ഇത് 1969-ലെ കേരള ഗസറ്റിലെ വിജ്ഞാപനം വഴി നിയമപരമായി സാധൂകരിക്കപ്പെട്ടിട്ടുണ്ട്. ഇതുപ്രകാരം ഉല്പാദിപ്പിക്കുന്ന വീഞ്ഞ് മദ്യം എന്ന വിഭാഗത്തിൽപ്പെടുന്നതല്ല. അബ്കാരി ആക്ടിലും 1970-ലെ കേരള വൈനറി ചട്ടങ്ങളിലും നിർവചിക്കപ്പെടുന്ന ‘വൈൻ’ കുർബാന വീഞ്ഞിൽ നിന്ന് തികച്ചും വ്യത്യസ്തമാണ്. അതിനാൽ സമ്പൂർണ്ണ മദ്യനിരോധനം ഏർപ്പെടുത്തുന്ന സാഹചര്യത്തിൽപോലും കുർബാനവീഞ്ഞ് നിയമവിരുദ്ധമാകുന്നില്ല.

“കൊച്ചിൻ മാസ് വൈൻ റൂൾസ്” എന്ന പേരിൽ തന്നെ നിലനിറുത്തിയിരിക്കുന്ന നിയമത്തിൽ കുർബാന വീഞ്ഞിന്റെ നിർമ്മാണം, സ്റ്റോക്ക് ചെയ്യൽ, വിതരണം ഇവ സംബന്ധിച്ചും, സൂക്ഷിക്കേണ്ട രജിസ്റ്ററുകൾ, ഫയൽ ചെയ്യേണ്ട റിട്ടേൺസ് എന്നിവയെ സംബന്ധിച്ചും വ്യക്തമായ നിർദ്ദേശങ്ങൾ നൽകിയിരിക്കുന്നു. ഇവയെല്ലാം കൃത്യമായി പാലിച്ചുകൊണ്ടാണ് സഭയിൽ പ്രത്യേകം നിയോഗിക്കപ്പെട്ടിട്ടുള്ളവർ കുർബാനയ്ക്കാവശ്യമായ വീഞ്ഞുണ്ടാക്കുന്നത്. കുർബാനയ്ക്കുപയോഗിക്കുന്ന വീഞ്ഞ് സാധാരണ മദ്യത്തിന്റെ ഇനത്തിൽപ്പെടുത്താതെ ഒരു പ്രത്യേക പാനീയമായിട്ട് പരിഗണിക്കുന്നതുകൊണ്ടാണ് കുർബാന വീഞ്ഞിനെ സംബന്ധിച്ച് സർക്കാർ പ്രത്യേക നിയമങ്ങൾ നിർമ്മിച്ചത്. ഈ നിയമപ്രകാരമുള്ള ലൈസൻസാണ് വിവിധ രൂപതകൾക്കും സന്ന്യാസസഭകൾക്കും നൽകപ്പെട്ടത്. ഇതിന്റെ ഉപയോഗം സംബന്ധിച്ച് ഏതെങ്കിലും തരത്തിലുള്ള പരാതിയോ, ഏതെങ്കിലും കോടതിയിൽ കേസോ ഇതുവരെ ഉണ്ടായതായും അറിവില്ല.

ബാർ പൂട്ടിയാൽ പള്ളിയും പൂട്ടണം എന്ന ന്യായവാദമുന്നയിക്കുന്നവരോട് പറയട്ടെ; വിശുദ്ധ കുർബാന വൈൻ ഒരു ആൽക്കഹോളിക് ലിക്കർ (മദ്യം) അല്ല. അത് സാധാരണ വീഞ്ഞുമല്ല. അത് വിശുദ്ധ കുർബാനയർപ്പിക്കുന്നതിനുമാത്രം ഉപയോഗിക്കുന്നതിനുള്ള പ്രത്യേക പാനീയമാണ്. ഒരൗൺസ് കുർബാനവീഞ്ഞിൽ നിന്ന് നൂറുകണക്കിനു വിശ്വാസികളാണ് വിശുദ്ധ കുർബാന സ്വീകരിക്കുന്നത്. ഇതിൽ നിയമവിരുദ്ധമായി ഒന്നുമില്ല. പൊതുസമൂഹത്തിന്റെ നന്മയ്ക്കല്ലാതെ യാതൊരുവിധ തിന്മയ്ക്കും ഇത് കാരണമാകുന്നുമില്ല. വിശ്വാസ പരമായും ചരിത്രപരമായും ചെയ്തുവരുന്ന കാര്യം ഒരു വിവാദമാക്കി ജനങ്ങളിൽ തെറ്റിദ്ധാരണ ഉളവാക്കിയിൽ കത്തോലിക്കാസഭയ്ക്ക് പ്രതിഷേധമുണ്ട്.

ക്രിസ്തീയസഭകളുടെ വിശ്വാസം, ആരാധനാ-പാരമ്പര്യം എന്നിവയുടെ വെളിച്ചത്തിൽ വേണം കുർബാന വീഞ്ഞിന്റെ അർത്ഥവും പ്രസക്തിയും മനസ്സിലാക്കാൻ. യഹൂദരുടെ പെസഹാ ആചരണത്തിന്റെയും പാപപരിഹാ

- |  |   |  |   |
|--|---|--|---|
| <b>PRESIDENT</b><br>MOST REV. DR. SOOSA PAKIAM<br>Archbishop of Trivandrum,<br>Archbishop's House,<br>Vellayambalam, Kowdiar P.O.,<br>Trivandrum 695 003.<br>Ph: 0471 2724001, 2724002, Fax: 0471 2725001<br>E-mail: archbishop@archtrm.in | <b>VICE-PRESIDENT</b><br>DR. YOHANON MAR CHRYSOSTOM<br>Bishop of pathanamthitta<br>Santhome Catholic Bishop's House<br>St. Peter's Junction<br>Pathanamthitta - 689 645<br>Ph: 0468-2223100, Fax: 0468-2223100<br>Email: bpdiopta@gmail.com | <b>SECRETARY GENERAL</b><br>MAR MATHEW MOOLAKKATT<br>Archbishop of Kottayam<br>Catholic Archbishop's House,<br>St. Peter's Junction,<br>P.B. No. 71, Kottayam 686 001.<br>Ph: 0481 2563527, 2563812, Fax: 0481 2563327<br>E-mail: mamosb@yahoo.com | <b>DEPUTY SECRETARY GENERAL</b><br>FR. VARGHESE VALLIKKATT<br>Pastoral Orientation Centre<br>P.B. No. 2251, Kochi-682 025<br>Tel: +91-484-2805722, 2805815,<br>Fax: 2806214<br>E-mail: vallikkatt@gmail.com |
|--|---|--|---|

രബലിയുടെയും പശ്ചാത്തലത്തിലാണ് യേശുവിന്റെ കുരിശിലെ ആത്മബലിയെ പുതിയ നിയമം വ്യാഖ്യാനിക്കുന്നത്. പെസഹാ കുഞ്ഞാടിന്റെ മൃഗബലിയല്ല, ദൈവപുത്രന്റെ ആത്മബലിയാണ് പാപമോചനത്തിന്റെയും രക്ഷയുടെയും മാർഗമായി പുതിയനിയമം ചൂണ്ടിക്കാട്ടുന്നത്. അവന്റെ രക്തമാണ് മനുഷ്യവംശത്തിന്റെ പാപക്കറകൾ കഴുകി വെടിപ്പാക്കിയത്. ഈ ആത്മബലിയുടെ മൂന്നാവിഷ്കാരമെന്ന നിലയിലാണ് യേശു തന്റെ ശിഷ്യന്മാരോടൊപ്പം അന്ത്യഅന്താഴം ആചരിച്ചത്. അന്താഴവേളയിൽ അപ്പവും വീഞ്ഞും താൻ ബലിയായി അർപ്പിക്കാനിരിക്കുന്ന മാംസരക്തങ്ങളുടെ പ്രതീകവും തുടർന്നുള്ള അവിടത്തെ തിരുസാന്നിധ്യത്തിന്റെ സാർവത്രിക അടയാളവുമായി അവർക്കു നൽകി. കാലാന്ത്യത്തിൽ വീണ്ടും അവിടത്തെ കണ്ടുമുട്ടുവോളം അവിടുത്തെ ബലിയുടെ ഓർമ്മയ്ക്കായി

ഇത് ആചരിക്കണമെന്ന കല്പനയും നൽകി. ക്രിസ്തുവിന്റെ രക്തത്തിലുള്ള ഈ പുതിയ ഉടമ്പടിയുടെ നവീകരണവും പുനരാവിഷ്കാരവുമാണ് ഓരോ വിശുദ്ധ കുർബാനയും. അതിനാൽ അപ്പവും വീഞ്ഞും ക്രൈസ്തവ ആരാധനയുടെ അവിഭാജ്യഘടകങ്ങളാണ്.

കത്തോലിക്കാസഭയുടെ ഈ വിശ്വാസത്തിൽനിന്ന് വ്യത്യസ്തമായ വിശ്വാസചാരങ്ങൾ പുലർത്തുന്ന ക്രൈസ്തവസഭകളുണ്ട്. അവർ കുർബാനയിലുള്ള ക്രിസ്തുസാന്നിധ്യത്തെ സംബന്ധിച്ചും വിശുദ്ധ കുർബാനയുടെ ആചാരപരമായ അനുഷ്ഠാനങ്ങളെ സംബന്ധിച്ചും വ്യത്യസ്ത സമീപനങ്ങൾ പുലർത്തുന്നവരാണ്. പെന്തക്കോസ്ത, ബാപ്റ്റിസ്റ്റ്, മെതോഡിസ്റ്റ്, സാൽവേഷൻ ആർമി, ചില ഇവാഞ്ചലിക്കൽ സഭകൾ എന്നിവയ്ക്ക് കുർബാനയെ സംബന്ധിച്ചും അതിൽ ഉപയോഗിക്കുന്ന അപ്പത്തേയും വീഞ്ഞിനേയും സംബന്ധിച്ചും വ്യത്യസ്ത കാഴ്ചപ്പാടുകളുണ്ട്. വീഞ്ഞിനു പകരം മുന്തിരി ജ്യൂസോ, മറ്റേതെങ്കിലും പാനീയങ്ങളോ ഉപയോഗിക്കുന്നതിൽ തെറ്റില്ല എന്ന് ഈ പാരമ്പര്യത്തിൽപ്പെട്ട ചില സഭകൾ കരുതുന്നു.

കേരളസഭയിൽ യൂറോപ്യൻ മിഷനറിമാരുടെ ആഗമനം വരെയും ഓരോ ഇടവക പള്ളിയിലും വിശുദ്ധകുർബാനയ്ക്കുള്ള വീഞ്ഞുണ്ടാക്കിയിരുന്നു. ചൈനയിൽ നിന്ന് സമൃദ്ധമായി ഇറക്കുമതി ചെയ്തിരുന്ന ഉണക്ക മുന്തിരിങ്ങ വെള്ളത്തിലിട്ട് കുതിർത്തി പിഴിഞ്ഞെടുത്ത ചാരാണ് ഇതിനായി ഉപയോഗിച്ചിരുന്നത്. ഏ.ഡി. 1502-ൽ വെനീസിൽ നിന്ന് പ്രസിദ്ധീകരിച്ച “ഇന്ത്യക്കാരൻ ജോസഫിന്റെ വിവരണം” (Narrative of Joseph the Indian) എന്ന 25 ലേറെ ഭാഷകളിലേക്ക് വിവർത്തനം ചെയ്യപ്പെട്ടിട്ടുള്ള പുസ്തകത്തിൽ ഇതു സംബന്ധിച്ച വിവരണം കാണാം.

കേരളസഭയിൽ ഇന്നത്തെ രീതിയിലുള്ള സാക്രമെന്റൽവൈൻ (കുർബാനവീഞ്ഞ്) ഉപയോഗിച്ചു തുടങ്ങിയത് ഉദയംപേരൂർ സൂനഹദോസി( 1599)നുശേഷമാണ്. ഇതിനാവശ്യമായ വീഞ്ഞ് പോർത്തുഗലിൽ നിന്ന് കൊണ്ടുവരുന്ന പതിവാണ് അന്നുണ്ടായിരുന്നത്. കുർബാനയ്ക്ക് ഉപയോഗിക്കേണ്ട വീഞ്ഞിനെപ്പറ്റി കാനൻ നിയമം വ്യക്തമായ നിർദ്ദേശം നൽകുന്നുണ്ട്. യഥാക്രമം 1983-ലെയും 1991-ലെയും പാശ്ചാത്യ പൗരസ്ത്യസഭകളുടെ കനൻ നിയമസംഹിതകളിൽ (CIC No. 924, CCEO No. 706) മുന്തിരിയിൽ നിന്നും തയ്യാറാക്കിയ ശുദ്ധമായ വീഞ്ഞാണ് വിശുദ്ധ കുർബാനയ്ക്ക് ഉപയോഗിക്കേണ്ടത് എന്നു വ്യക്തമാക്കിയിരിക്കുന്നു.

ഇപ്പോൾ നടക്കുന്ന വിവാദങ്ങൾ അനാവശ്യവും ദുരുദ്ദേശ്യപരവുമാണ്. വളഞ്ഞ വഴിയിലൂടെ കാര്യം നേടാൻ ശ്രമിക്കുന്നവരാണ് സഭയ്ക്കെതിരെ പ്രചരണം നടത്തുന്നത്. ഇത്തരം നടപടികൾകൊണ്ട് മദ്യത്തിനെതിരെയുള്ള പോരാട്ടങ്ങളിൽ നിന്ന് കത്തോലിക്കാസഭയെയോ മറ്റു മദ്യവിരുദ്ധപ്രസ്ഥാനങ്ങളെയോ പിന്തിരിപ്പിക്കാൻ എന്തു കരുതേണ്ടതില്ല.

**റവ. ഫാ. വർഗീസ് വള്ളിക്കാട്ട്**

ഡെപ്യൂട്ടി സെക്രട്ടറി ജനറൽ, ഔദ്യോഗികവക്താവ്, കെ.സി.ബി.സി./  
ഡയറക്ടർ, പി.ഒ.സി.